

جناب عبدالرحمن ثنوی
مختم تکمیل اقامت دارالعلوم دیوبند

اردو زبان و ادب کے فروغ میں علمائے دیوبند کا کردار

حاجی امداد اللہ صاحب — شیخ طریقت اور صاحب طرز ادیب انیسویں صدی کی عہد آفریں شخصیت، حجۃ الاسلام حضرت مولانا قاسم نانوتویؒ کے پیر طریقت، حکیم الامت حضرت تھانویؒ کے مرشد ہدایت، سلوک و بیعت میں عرب و عجم کے استاذ، دارالعلوم دیوبند کے مخلص و محافظ، ملک و ملت کی نابغہ روزگار ہستیوں کے مرجع و مرکز، اخلاص و اللہیت کے پیکر، درویش و فاقہ کش، زمزمہ سنج و بادہ کش، شیخ المشائخ، سید الطائفہ حضرت حاجی امداد اللہ مہاجرکی علیہ الرحمہ (متوفی ۱۳۱۷ھ - ۱۸۹۹ء) کی ذات گرامی نے جہاں علم و عرفان، رشد و ہدایت، سلوک و بیعت، شریعت و طریقت اور سہ خانہ تصوف سے ہزاروں رندوں کو سیراب کیا وہیں شعر و شاعری کی بزم بھی سجائی ہے اور اپنی عمل پذیر شاعری کے ذریعہ شعراء و ادباء کی مجلس میں ایک امتیازی شان اور الگ پہچان بنائی ہے۔

حاجی صاحب کے سراولیت کا تاج اردو شعراء کے مشہور تذکرہ نویس ”محمد حسین آزاد“ نے ”ولی دکنی“ کو شعراء کا ”باوا آدم“ کہا ہے، اور سب سے پہلے صاحب دیوان ہونے کے باعث ان کے سراولیت کا تاج رکھا ہے، اسی طرح علمائے دیوبند میں شعر و شاعری کے میدان میں پہل کرنے، اردو کی تعمیر و ترقی میں پیش پیش رہنے، بلکہ دیوبندی حلقے میں زبان و ادب کی داغ بیل ڈالنے کا سہرا اگر حاجی صاحب کے سر باندھا جائے تو بالکل بر محل اور ”انگوشی میں ہمینہ“ کے مترادف ہوگا۔ اس بات کو حقیقت سے منطبق کرنے کیلئے آئیے ”حیات امداد“ کا ایک پیرا گراف پڑھتے ہیں، پروفیسر انوار الحسن انور شیر کوٹی لکھتے ہیں: ”حاجی امداد اللہ صاحب شعراء و علمائے دارالعلوم دیوبند کے ”ولی“ یا ”باوا آدم“ تھے، ان کو اردو اور فارسی دونوں زبانوں کی شاعری سے شوق و دلچسپی اور ذوق تھا“۔ (۱)

کچھ ان ہی طے طے الفاظ میں عبداللہ قاسمی صاحب اس مضمون کو یوں بیان کرتے ہیں:

”جس طرح ولی دکنی کو شعراء کا باوا آدم کہا جاتا ہے اور سنجیدہ تعبیر میں جس طرح ولی دکنی کو اولیت کا تاج پہنا جا تا ہے، اسی طرح حضرت حاجی صاحب علمائے دیوبند کے قافلے میں ولی دکنی ہیں جو نظم و نثر، فارسی، اردو میں مقام اولیت رکھتے ہیں“ (۲)

پروفیسر صاحب اور عبداللہ قاسمی صاحب کی اس عبارت سے بہ خوبی یہ بات واضح ہو جاتی ہے کہ شعرو

شاعری کے حوالے سے علمائے دیوبند میں اگر کوئی اس رتبہ بلند کا مستحق اور متمتع اولیت حاصل کرنے کے قابل ہے تو بلاشبہ وہ حضرت حاجی صاحب کی ذات گرامی ہے اور بہ جا طور پر آپ ہی کو یہ شرف و امتیاز حاصل ہے۔

یہ رتبہ بلند ملا جسے مل گیا
ہر اک کا نصیب یہ بخت رساں کہاں

اس گفتگو کے بعد راقم سب سے پہلے آپ کی نثر نگاری پر روشنی ڈالتا ہے کہ آیا آپ نے اپنے قلم کارخ صرف شعر و شاعری کی طرف کیا ہے یا نثر نگاری کی طرف بھی توجہ دی ہے اور اہل ذوق کی تسکین کے لیے کچھ نثری سرمایہ چھوڑا ہے۔

آپ کی نثر نگاری عربی، فارسی، اردو تینوں زبانوں میں آپ کو مکمل دسترس و قدرت حاصل تھی، آپ نے نثر و نظم دونوں پہلوؤں پر خامہ فرسائی کر کے اہل ذوق کے واسطے ادبی غذا فراہم کی ہے، آپ کی تحریر انتہائی سلیس و سادہ اور تصنع سے بالکل پاک و صاف ہوتی، جیسے اس قدر شستہ اور رواں کہ... ”پڑھئے اور سردھنئے“ متانت بیان، بنجیدگی کلام، جدت و ندرت، سادگی و پرکاری آپ کی تحریر کی خاص خوبی ہے۔

راقم کا یہ دعویٰ کہاں تک صحیح ہے؟ اس کے اس نظریے میں کتنی سچائی ہے؟ اس کا صحیح اندازہ آپ کی تحریریں پڑھنے کے بعد ہی ہو سکتا ہے؛ اس لیے دعویٰ کی دلیل اور عندیے کی تائید و توثیق کے لیے ذیل میں آپ کے نثری نمونے سپرد قلم اس کیے جاتے ہیں جس سے قارئین از خود فیصلہ کر لیں گے کہ نثر نگاری میں آپ کا مرتبہ اور درجہ کیا ہے؟

یوں تو نثر نگاری کی بیشتر صنفیں ہیں: داستان، ناول، افسانہ، ڈرامہ، سفر نامہ اور انشائیہ وغیرہ وغیرہ، مگر ان میں بعض قسمیں وہ ہیں جو ایک حقیقت پسند کی شایان شان نہیں، بنا بریں حاجی صاحب سمیت قابل ذکر علمائے دیوبند میں سے کسی نے بھی ان صنفوں کو ہاتھ... لگایا ہے اور نہ ہی ان کے ادبی ذخیروں میں اس کے نمونے ملتے ہیں؛ البتہ سوانح عمری، سفر نامہ اور انشائیہ وغیرہ کو ان حضرات نے اپنی تحریروں میں جگہ دی ہے، جن کے نمونے بہ کثرت موجود ہیں۔ علاوہ ازیں اردو، فارسی، عربی تینوں زبانوں میں مکتوبات کا ایک لامتناہی سلسلہ ملتا ہے؛ اس لیے نمونے کے ذکر میں سب سے پہلے آپ کے مکتوب کے چند ادبی شہ پارے ہوں گے پھر اردو اور فارسی کے نثری نمونے، بعد ازاں آپ کا شاعرانہ مقام، شعر و سخن سے دلچسپی، آپ کی شاعری کا رنگ و آہنگ جیسے کلیدی عنادین پر روشنی ڈالی جائے گی۔ پیش ہے مکتوب کے چند ادبی شہ پارے:

مکتوب کے چند ادبی شہ پارے
خطوط ٹولوسی اردو نثر کا بہترین سرمایہ اور اہل قلم کی ادبی تخلیقات کا اصلی نمونہ ہے؛ کیونکہ جب کوئی اپنے عزیز کے نام خط لکھنے بیٹھتا ہے تو اپنے خیالات کو انتہائی سادے اور سلجھے انداز میں بیان کرنے کی کوشش کرتا ہے، اپنی ہزبات عام فہم اور سلیس زبان میں پیش کرتا ہے کہ جو دل میں آیا لکھ دیا، جو نوک قلم پر آیا

اسے قید تحریر میں لے آیا، بروقت جو الفاظ آئے انہیں جوڑ دیا، عبارت آرائی سے بالکل کام نہیں لیتا، عامیانہ اسلوب میں اپنے مافی الضمیر کی ترجمانی کرتا چلا جاتا ہے۔

اس کے برعکس جب کوئی مضمون نگار یا مقالہ نویس لکھنے بیٹھتا ہے تو اسے پورا احساس ہوتا ہے کہ اسے بہترے لوگ پڑھیں گے، بعض اسے قدر کی نگاہ سے دیکھیں گے اور بعض تنقیدی نظر سے، اہل فن بھی اس کا مطالعہ کریں گے اور غیر اہل فن بھی، دوست و احباب بھی دیکھیں گے اور ناقدین و حامدین بھی؛ اس لیے مضمون نگار اپنی تحریر کو ”خوب سے خوب تر“ بنانے کی پوری کوشش کرتا ہے، جس کی وجہ سے تحریر میں کچھ نہ کچھ تکلف و تصنع کی بو آتی جاتی ہے؛ جبکہ خط لکھنے والا ان تمام پابندیوں سے آزاد ہوتا ہے، اس کے سامنے کسی قسم کے احتیاط کا مسئلہ درپیش نہیں ہوتا۔

گذشتہ تحریر کی روشنی میں یہ کہا جاسکتا ہے کہ جو کچھ خط میں ہوتا ہے وہی زبان و ادب کا صحیح مرقع اور اصلی نمونہ ہوتا ہے، اس تمہید کے بعد ذرا حاجی صاحب کا مکتوب پڑھئے اور آپ کی تحریری مہارت و خوبی کی داد دیجئے، حضرت مولانا رشید احمد گنگوہی کے نام ایک خط میں لکھتے ہیں:

”فقیر خیریت سے ہے اور آپ کی خیریت خدا تعالیٰ کی جانب سے مطلوب ہے، قبل ازیں آپ کی خدمت میں اپنی خیریت و کیفیت تحریر ہو چکی، انشاء اللہ خط پہونچا ہوگا، روز بہ روز ضعف زیادہ ہوتا جاتا ہے، اور دل بہت گھبراتا رہتا ہے، آپ دعائے حسن خاتمہ فرمائیں۔“ (۳)

حضرت گنگوہی قدس سرہ کے نام ہی ایک دوسرے خط میں اپنی بیماری و کمزوری اور احوال سے باخبر کرتے ہوئے لکھتے ہیں:

”فقیر کو ضعف و نقاہت بہت ہے، نگاہ بھی بہت کم ہو گئی ہے، خط لکھنے پڑھنے سے معذور ہے چار پائی پر نماز پڑھتا ہے، بیروں سے کھڑا ہوا نہیں جاتا، غرض پابہ رکاب ہے، سب وجہ سے دعا کا محتاج ہے کہ خدا تعالیٰ خاتمہ بالخیر کرے۔“ آمین (۴)

مذکورہ بالا تحریروں میں سلاست و روانی اور سادگی کے ساتھ زبان و ادب کی جس قدر حلاوت و چاشنی ہے اسے اہل فن خوب سمجھتے ہیں، خاص طور سے مکتوب کے یہ جملے: ”چار پائی پر نماز پڑھتا ہے، بیروں سے کھڑا ہوا نہیں جاتا، غرض پابہ رکاب ہے، سب وجہ سے دعا کا محتاج ہے۔“ الفاظ کا بر محل استعمال، اسلوب بیان کے اچھوتے پن، چست ترکیب، جملوں میں باہمی ربط و ترتیب، فکر کی پاکیزگی اور عبارت کی رعنائی و برنائی کے سبب اپنے اندر وہ لطافت و کشش رکھتے ہیں کہ اہل فن ”آں چہ خوباں ہمدارند تو تمہاداری“ کا کلمہ پڑھنے پر مجبور ہو جاتے ہیں۔

کچھ نمونے تصنیفی عبارت کے
نثر نگاری میں آپ کا کیا مقام ہے؟ خط کی تحریروں سے یہ بات بالکل آشکارا ہو جاتی ہے لیکن چونکہ مستقل تصنیف اور خطوط کی عبارت میں نمایاں فرق ہوتا ہے (جس کی قدرے تفصیل باہم

میں گذری) اس لیے آپ کی تصنیف سے اردو فارسی کے نمونے نقل کیے جاتے ہیں پہلے اردو نمونہ ملاحظہ فرمائیں، ”ارشاد مرشد“ میں مراقبہ کا طریقہ بیان کرتے ہوئے لکھتے ہیں:

”مراقبہ کا طریقہ یہ ہے کہ دو زانو نمازی کی طرح سر جھکا کے بیٹھے اور دل غیر اللہ سے خالی کر کے حق سبحانہ کی حضوری میں حاضر رکھے، اول اعموذ باللہ اور بسم اللہ پڑھ کے تین بار اللہ حاضر، اللہ ناظری، اللہ معنی یعنی زبان سے تکرار کر کے پھر مراقبہ ہو کر ان کے معنوں کا دل سے ملاحظہ کرے اور تصور کرے یعنی جانے کہ اللہ سبحانہ و تعالیٰ حاضر و ناظر میرے پاس ہے، اس جاننے میں اس قدر خوض کرے اور مستغرق ہو کہ شعور، غیر حق کا نہ رہے یہاں تک کہ اپنی بھی خبر نہ رہے۔ اگر ایک آن بھی اس سے غافل ہو امر اقبہ نہ ہو“۔ (۵)

فارسی نمونہ جس طرح اردو زبان میں حاجی صاحب کامل دست گاہ رکھتے تھے اسی طرح فارسی زبان پر بھی آپ کو پوری گرفت حاصل تھی، ویسے تو آپ کی نظموں کا زیادہ تر ذخیرہ اردو میں ہے؛ لیکن نثر کا بیشتر حصہ فارسی میں ہے، اس لیے آپ کی تحریر کا فارسی نمونہ بھی ذکر کرتے چلتے ہیں، تلاوت قرآن کے آداب، فضائل اور اس کے فوائد ذکر کرتے ہوئے لکھتے ہیں:

”بداں کہ تلاوت قرآن افضل عبادت است، و کلام طریق برائے تقرب الی اللہ سوائے فرائض بہتر از تلاوت قرآن نیست پس آداب و استحباب او آں است باخلاص تمام با طہارت کامل رو بہ قبلہ باتریل و خشوع و تحرج بعد از اعموذ باللہ و بسم اللہ بملاحظہ آنکہ کلام با خدای کنید و گویا اور امی بیند و اگر نتواند بداند کہ او امر بیند، و با و امر و نواہی مرا حکم می فرماید، و بر آیت بشارت فرحاں و بر آیت وعید ترساں و گریاں باشد و بہ جہر و الحان و خوش کہ موجب جمعیت خاطر و رفع غفلت است، بخواند و ایں عام است و طریق خاص آنکہ...“ (۶)

(سمجھو کہ قرآن کریم کی تلاوت عبادتوں میں افضل ہے اور تقرب خداوندی کے واسطے، فرائض کے سوا قرآن کی تلاوت سے بہتر اور کوئی نہیں، اس لیے اسکے آداب و مستحبات یہ ہیں کہ پورے اخلاص اور پوری طہارت کے ساتھ قبلہ رو ہو کر ٹھہر ٹھہر کر عاجزی کے ساتھ اعموذ باللہ اور بسم اللہ کے بعد اس خیال سے پڑھے کہ خدا کے سامنے باتیں کر رہا ہے گویا اس کو دیکھ رہا ہے اور اگر یہ کیفیت نہ پیدا ہو تو کم از کم یہ ضرور سمجھے کہ وہ مجھے دیکھ رہا ہے اور امر و نواہی کا حکم دے رہا ہے، اور خوش خبری کی آیت پر خوش اور سزا کی آیت پر خوفزدہ اور روتا ہوا ہونا چاہئے اور جہر خوش الحانی سے جس سے دل کو اطمینان اور غفلت دور ہو، اس طرح قرآن کریم پڑھے، تلاوت قرآن کا یہ عام طریقہ ہے لیکن خاص طریقہ یہ ہے کہ... اس کے بعد آپ نے تفصیل سے خاص طریقے کو بیان فرمایا ہے۔)

ان تحریروں کے پڑھنے کے بعد اندازہ ہوتا ہے کہ زبان چاہے کوئی بھی ہو فارسی ہو یا اردو تمام میں متانت و سنجیدگی اور لطافت و سادگی کے ساتھ زبان و ادب کی پوری پوری چاشنی ہے، چنانچہ دقیق علمی باتوں کے لیے آسان اور

دلکش پیرایہ بیان، تفصیل طلب مضمون کے واسطے مختصر اور سہل اسلوب و انداز، پرمغز و پر معانی الفاظ، غرضیکہ زبان و ادب کی شریعت میں واجب ہونے والی تمام چیزوں کی رعایت آپ کی تحریر میں موجود ہے۔

حاجی صاحب اور شعر و شاعری کتابوں کی ورق گردانی اور آپ کی سوانح حیات پڑھنے سے اندازہ ہوتا ہے کہ آپ کا قلم زیادہ تر شعر و سخن کی طرف رواں ہوا ہے، آپ کی بیشتر توانائی ادب کی اسی دوسری قسم پر صرف ہوئی ہے: بنا بریں آپ کے شرعی مجموعے تو بہ کثرت ملتے ہیں؛ لیکن نثری ذخیرہ کا دامن تنگ ہوتا دکھائی دیتا ہے۔ ”ارشاد و مرشد“، ”فیصلہ ہفت مسئلہ“، ”فیاء القلوب“، ”وحدۃ الوجود“، ”عزیزوں کے نام چند خطوط، بس یہی آپ کی نثر نگاری کا سارا ذخیرہ ہے، تاہم جو کچھ بھی ہے، جتنا بھی ہے، جس قدر بھی ہے، ادبی شدہ پارہ کی حیثیت رکھتا ہے، زبان و ادب کے مسافروں کیلئے نشان راہ بننے کے قابل ہے۔

شعر و سخن سے دلچسپی شروع ہی سے شعر و شاعری آپ کی دلچسپی کا فن رہا ہے، اس کے باوجود کبھی بھی آپ نے شاعری کو نام نہاد اور مال و دولت کے پجاری شعراء کی طرح اپنا مقصد حیات اور ذریعہ معاش نہیں بنایا، عربی فارسی، اردو تینوں زبانوں میں آپ بلا تکلف اشعار کہتے، آپ کے اشعار انتہائی معنی خیز، سادگی کے باوجود، تصوف کا رنگ لیے ہوئے، تمثیلات و تخیلات سے پر ہوتے، تشبیہات و کنایات کی فراوانی ہوتی، شعراء کے یہاں آپ کی شاعری کو جو پذیرائی حاصل ہے اس کی روشنی میں بلا مبالغہ کہا جاسکتا ہے کہ شعر و شاعری میں آپ کو ”عالم“ و ”مومن“ اور ”اقبال“ کا درجہ حاصل تھا۔ ”گلزار معرفت“، ”مثنوی مولانا روم“، ”فدائے روح“، ”جہاد اکبر“، ”درد نامہ غم“، ”مرقومات امدادیہ“ وغیرہ شعری مجموعے آپ کی ادبی و شعری ذوق کا بہترین شاہکار اور آئینہ دار ہے۔

آپ کا تخلص کیا تھا؟ آپ کا تخلص امداد ہے، یہ تخلص آپ کے نام کا جز بھی ہے، اگرچہ تاریخ میں آپ کا نام خدا بخش بھی ملتا ہے؛ لیکن آپ اس نام سے مشہور نہ ہوئے؛ بلکہ امداد اللہ کے نام سے جانے گئے اور آج بھی علمی حلقے میں اسی نام سے متعارف ہیں۔ ”گلزار معرفت“ جو آپ کی غزلیات کا ایک مختصر اور نادر نمونہ ہے، اس میں بعض اشعار ایسے ہیں جن سے آپ کا تاریخی نام اور تخلص دونوں کا پتہ چلتا ہے، ایک غزل میں آپ لکھتے ہیں:

ہم نہ شاعر ہیں، نہ ملا ہیں، نہ عالم ہیں ولے رکھتے ہیں ہر باب میں اللہ سے امداد ہم
اے خدا بخش اس زمین میں لکھ غزل اک اور تو تاکہ جانیں شعر گوئی میں تجھے استاذ ہم (۷)

اسی قافیے اور ردیف میں ایک دوسری غزل لکھتے ہیں اس سے بھی معلوم ہوتا ہے کہ آپ کا تخلص امداد تھا،

غزل کے اشعار ملاحظہ ہوں:

ہے نہ یہ شعر و غزل ہے اپنی مجذوبانہ بڑ بڑ نہیں یہ مشق کو کرتے ہیں کچھ ارشاد ہم
ڈرے کیا فوج گنہ سے، ہے خدا بخش اپنا نام اور تجھ پر رکھتے ہیں اللہ کی امداد ہم (۸)

پہلی غزل کا دوسرا مصرعہ ”رکھتے ہیں ہر باب میں اللہ سے امداد ہم“ اسی طرح دوسری غزل کا چوتھا مصرعہ ”اور
تھہ پر رکھتے ہیں اللہ کی امداد ہم“ ان دونوں مصرعوں سے نمایاں طور پر معلوم ہوتا ہے کہ آپ کا تخلص امداد تھا۔
آپ کی شاعری کا رنگ و آہنگ: رہ گئی بات یہ کہ آپ نے شاعری کس سے سیکھی؟ اس فن میں آپ کا استاذ کون
ہے؟ آپ نے کس کی پیروی کی ہے؟ ان سب جملوں کا صحیح جواب یہ ہے کہ اس فن میں آپ نے کسی کی پیروی کی ہے نہ
کسی کو اپنا استاذ بنایا ہے؛ بلکہ آپ کا اپنا ایک فطری مذاق تھا، ایک دھن اور جوش و جذبہ تھا جس کی بنیاد پر آپ شعر کہتے
اور دل میں پیدا ہونے والے خیالات کی ترجمانی منظوم کلام کے ذریعہ کرتے۔ آپ کی شاعری میں کسی کی جھلک
آجائے، کسی کا لب و لہجہ جھلک پڑے، کسی کے کلام سے یکسانیت پیدا ہو جائے تو اس کا مطلب ہرگز یہ نہیں کہ آپ نے
ان کی پیروی کی ہے یا ان کو اپنا استاذ مانا ہے؛ بلکہ اسے ایک امر اتفاقی کہا جائے گا اور بس، سچی بات یہی ہے کہ اصول
شاعری میں آپ کا کوئی استاذ نہیں جن کے سامنے آپ نے زانوئے تلمذتہ کیا ہو، پروفیسر انور الحسن اور لکھتے ہیں:

”راقم الحروف پوری تحقیق کے بعد اس نتیجے پر پہنچا ہے کہ آپ کا شاعری میں کوئی استاذ نہ تھا، طبیعت میں
شاعری کا چشمہ ابلا اور بہہ پڑا، جس طرف کو بہا اسی رخ بنے دیا اور جس طرح بہا اس کو اسی طرح چلنے دیا، کسی سے
اصلاح لینے کی اپنے خیال میں ضرورت نہ تھی، کیونکہ کچھ کہنے سے ان کا مدعا شاعری نہ تھی بلکہ دل کے جذبات کی کیف
ما اطلق ترجمانی تھی البتہ ”جائے استاذ خالیست“ کا نظریہ اگر درست ہے اور یقیناً درست ہے تو استاذ کی رہبری سے
شاعری کے خط و خال سنور جاتے ہیں بشرطیکہ کسی کا مدعا اس کے چہرے کو نکھارتا ہو، بسا اوقات فطری طور پر ایسے شاعر
بھی گذرے ہیں کہ جنہوں نے زندگی بھر کسی کو استاذ نہیں بنایا؛ لیکن وہ اسے زندگی کا مشغلہ بنائے رہے اس لیے وہ بہ ہمد
وجود آسمان شعر و سخن کے آفات بن کر چکے۔ آخر غالب کا بھی تو کوئی استاذ نہ تھا جس سے شعر و سخن میں انہوں نے اصلاح
لی ہو لیکن اس کا مقام اتنی بلندی پر پہنچا کہ اس فن کا امام بن گیا۔“ (۹)

ضابطہ مسلم ہے کہ کسی بھی فن میں کمال استاذ کی رہنمائی کے بعد ہی پیدا ہوتا ہے؛ لیکن بعض مقامات پر اس
ضابطے سے استثنائی صورت بھی نکالنی پڑتی ہے؛ کیونکہ انسان اگر جو شاعر اور فطری ذوق کے ساتھ قدیم شعراء کے
کلام پر گہری نگاہ، ترکیب پر مکمل گرفت اور کامیابی کے ساتھ جوش و تخیل کی گھاٹیوں کو عبور کرنے کی صلاحیت و لیاقت رکھتا
ہے تو پھر استاذ کے بغیر بھی ”خدائے سخن“ اور ”پیغمبر فن“ بن جاتا ہے اور بڑی تیز گامی کے ساتھ اس میدان میں سفر
کرنے لگتا ہے حتیٰ کہ عزت و عظمت اور قدر و منزلت کی تمام تر بلندیاں اس کے حصے میں آجاتی ہیں، جیسا کہ غالب کے
یہاں ہوا، حاجی صاحب میں جو کمال و خوبی ہے، شعر و شاعری کے حوالے سے آپ کا جو مقام و مرتبہ ہے اس میں کسی
کا کچھ عمل دخل نہیں؛ بلکہ یہ محض آپ کا فطری ذوق اور شوق و دلچسپی کا نتیجہ ہے۔

اصناف سخن آپ نے اصناف سخن کے اکثر صنف پر طبع آزمائی کی ہے، نعت ہو یا غزل، تاریخی مادے ہوں

یا قصائد و مرثی، ہر صنف کو ہاتھ لگایا ہے اور شاعری کی ہے، کبھی آپ نے مالک رب دو جہاں کی حمد و تعریف اور اس کی عظمت و کبریائی بیان کی ہے تو کبھی خواجہ کوئین صلی اللہ علیہ وسلم کے آستانہ پہ حاضر ہو کر صلاۃ و سلام اور عقیدت و محبت کے گلدستے پیش کیے ہیں، کبھی تاریخی حقائق کی پردہ کشائی کی ہے تو کبھی اکابر و اسلاف کے کارناموں کو خراج تحسین پیش کیا ہے، مختصر یہ کہ ہر موضوع کو اپنایا ہے، ہر صنف کی طرف توجہ دی ہے، ہر بحر میں شاعری کی ہے، یہ طور نمونہ ہر صنف کے چند اشعار نقل کیے جاتے ہیں۔

حمد باری مالک کن فکاں کی ذات ہی سارے جہاں کا پالنہار ہے، حمد و پرند، انس و جن، شاہ و گدا، صاحب دولت و ثروت، ارباب سلطنت و حکومت، مفلس و فاقہ کش ہر ایک کا حاکم و مالک خدا ہی ہے، بے کسوں کا سہارا، کمزوروں کا ناصر و حامی، لاچاروں کی دیکھیری در رہنمائی محتاجوں کی حاجت روائی و مطلب بر آری وہی قادر مطلق کر سکتا ہے۔ حاجی صاحب اسی مفہوم کو اپنے شاعرانہ اسلوب میں یوں بیان کرتے ہیں:

اے میرے معبود، اے میرے الہ ہے تو ہی مقصود دل بے اشتہاء
 اے میرے محبوب، اے میرے حبیب ہوں غم دوری سے مرنے کے قریب
 ہجر سے زیادہ مصیبت کچھ نہیں اس سے بہتر ہے کہ مر جاؤں کہیں
 یا الہی تو ہے خلاق دو جہاں مالک دارین و شاہ انس و جاں
 گرچہ دو عالم سے تو ہے بے نیاز لیک بے چاروں کا تو ہے چارہ ساز
 دیکھیر بے کساں ہے تیری ذات
 مستغنی عاجزاں ہے تیری ذات (۱۰)

محبت و فداکاری کے چند منظوم نقوش مولائے کل، دانائے سب، فخر الرسل محمد عربی صلی اللہ علیہ وسلم سے عشق و محبت کا دم بھرنے والے، سرکارِ بھلا کی ذات سے وارثی و شیفگی کا دعویٰ کرنے والے، بارگاہ رسالت میں عقیدتوں کا گلدستہ سجانے والے تو بہت ہیں، لیکن اپنے پہلو میں واقعی عشق کی کسک، محبت کا درد اور سوز دروں محسوس کرنے والے خال خال ملیں گے، مگر ذرا حاجی صاحب کا انداز دیکھئے، کس سوز و گداز، ہلکے و ترپ، تو وضع و کم مانگی، بے بضاعتی و بے سوادی اور جذبہ فداکاری و جانثاری کے ساتھ، محبت میں ڈوب کر اپنے جذبات و خیالات کی ترجمانی کرتے ہیں:

کر کے نثار آپ پر گھر بار یا رسولؐ اب آپزا ہوں آپ کے دربار یا رسولؐ
 ذات آپ کی تو رحمت و شفقت ہے سر بسر میں گرچہ ہوں تمام خطاوار یا رسولؐ
 ہو آستانہ آپ کا امداد کی جبین اور اس سے زیادہ کچھ نہیں درکار یا رسولؐ (۱۱)

حضور پر نورؐ کی سچی اور کامل محبت سے دامن دل بھر کر بارگاہ رب العزت میں اس طرح مناجات کرتے ہیں:

مجھے اپنی الفت کے قابل بنا سوا اپنے ہر شی کو دل سے بھلا
 میں دنیا میں آیا تو گریاں ہی تھا سوا میرے ہر ایک خنداں ہی تھا
 جو دنیا سے جاؤں خوشیاں کرو سبھی ہو دیں گریاں اور میں خنداں رہوں
 ملائک میرے پاس رحمت کے ہوں یہ سامان یارب عنایت کے ہوں
 تیرا بندہ ہو کہ میں جاؤں کہاں کروں دل کی حالت میں کس سے بیاں (۱۲)

حاجی صاحب اور غزل گوئی صنف شعر میں غزل ایک اہم صنف ہے، کسی شاعر کا اس وادی سے کامیاب ہو کر
 نکل آنا اس کے شاعرانہ کمال کی دلیل ہے ورنہ اکثر ایسا ہوتا ہے کہ شعراء جب اس وادی میں قدم رکھتے ہیں تو ناکام ہو کر
 نکلے ہیں، اپنے ممدوح کے حسن کا اس قدر اسیر ہوتے ہیں کہ ساری خوبیوں کا مرکز، تمام کمالات کا منبع اور حسن و جمال کی
 انتہا اسی کو سمجھ بیٹھتے ہیں، پھر اس کی تعریف و توصیف میں اس درجہ رطب اللسان ہوتے ہیں کہ ان کے نزدیک اس کے سوا
 دوسرے کی کوئی حیثیت ہی نہیں رہ جاتی حتیٰ کہ محبوب حقیقی کو بھی بھول جاتے ہیں۔

مگر حاجی صاحب کا کمال دیکھنے کہ جب وہ غزل سرائی پر آتے ہیں تو رسمی غزل گو کے برخلاف، پیشہ ور شاعروں کے
 برعکس اپنا مخاطب ذات باری کو بناتے ہیں، عقیدت و محبت کا اظہار محبوب حقیقی سے کرتے ہیں، ساری امیدوں کا مرکز
 خداوند عالم کو ٹھہراتے ہیں، ساری خوشیوں کی انتہا اپنے پروردگار کی خوشنودی میں تصور کرتے ہیں، اسی سے لو لگاتے
 ہیں، اسی کے آستانے پر جبین سائی کرتے ہیں، اسی سے فریادری کرتے ہیں، ایک حمدیہ غزل میں لکھتے ہیں:

اللہی یہ عالم ہے گل زار تیرا عجب نقش قدرت نمودار تیرا
 خوشی غم میں رکھی ہے اور غم خوشی میں عجب تیری قدرت عجب کار تیرا
 اللہی عطا ذرۂ درد دل ہو کہ مرتا ہے بے درد پیار تیرا
 کوئی تجھ سے کچھ کوئی کچھ چاہتا ہے میں تجھ سے ہوں یارب طلب گار تیرا (۱۳)

غزل گوئی میں حاجی صاحب کو خصوصی ملکہ اور کمال حاصل تھا، آپ کے کمال کا اندازہ ذیل کی غزل سے ہوتا ہے:

عرش بریں پہ آپ ہیں زیریں ہوں میں ملنا کہاں سے ہو کہ کہیں تم کہیں ہوں میں
 گر تخت حسن ناز پہ آپ ہیں جلوہ گر اقلیم عشق میں شہ مسند نشین ہوں میں
 مثل نظر ہے آپ کا آنکھوں میں میری گھر باوصف ایسے قرب کہ بس دور میں ہوں میں (۱۴)

یہ غزل فن شاعری کے معیار پر حاجی صاحب کی بہترین غزل قرار دی جاسکتی ہے، جس میں درد، سوز، چستی،

جسگی، حسیل سب ہی کچھ موجود ہے۔ ایک اور غزل ملاحظہ ہو:

نہ دیکھا داغ دل گلزار کو دیکھا تو کیا دیکھا نہ دیکھا خار میں گل، خار کو دیکھا تو کیا دیکھا

تماشائے دو عالم ہے میرے دل دار کا کوچہ جہاں کے گلشن و بازار کو دیکھا تو کیا دیکھا
 نہ دیکھا برش تیغ نگاہ یاب کو تم نے اگر شمشیر کی اک دھار کو دیکھا تو کیا دیکھا
 نہ دیکھا ایک بھی تم نے اگر داغ جدائی کو فلک سے گرچہ لاکھ آزاد کو دیکھا تو کیا دیکھا
 نظر جب کھل گئی اپنی جسے دیکھا سے دیکھا نہ دیکھا آپ میں دلدار کو دیکھا تو کیا دیکھا (۱۵)

حاجی صاحب کی مذکورہ غزلوں کے پڑھنے سے اندازہ ہوتا ہے کہ آپ میں شاعرانہ استعداد کتنی پختہ اور
 رواں ہے، اور یہ غزلیں زبان کی صفائی، بندش کی چستی، خیال کی بلندی اور جذبات کی پاکیزگی کے کیا ہی بہترین نمونہ
 ہیں؛ یہی وجہ ہے کہ حاجی صاحب اپنے اشعار پر خود بھی ناز کرتے نظر آتے ہیں، چنانچہ آخر الذکر غزل کا مقطع ملاحظہ ہو
 لکھتے ہیں:

ہمارے شعر امداد الہی سے ہیں تک دیکھو گرچہ دفتر اشعار کو دیکھا تو کیا دیکھا
 تھا اس میں جو گئی... (نمونہ مثنوی) اصناف سخن میں مثنوی، مثلث، رباعی اور مخمس بھی ہے، حاجی صاحب
 نے ان صنوف میں بھی شاعری کی ہے، ذیل میں اس کے نمونے بھی نقل کیے جاتے ہیں۔ حضرت سری سقطنی آپ کا شمار
 اولیائے کرام میں ہے، ایک مرتبہ ایک بیمار خانے میں تشریف لے گئے جہاں مختلف قسم کے امراض میں مبتلا لوگ پڑے
 تھے، آپ ان مریضوں کو دیکھ رہے تھے، دریں اثنا آپ کی نظر حضرت تھنہ پر پڑی جو عشق حقیقی کی بھٹی میں جل کر کندن
 ہو رہی تھیں اس حیرت انگیز واقعہ سے سری سقطنی نے جو اثر لیا اس کا نقشہ اور سراپا حاجی صاحب اس طرح کھینچے ہیں:

تھا اس میں جو گئی اک سو نظر دیکھا کیا ہوں کہ ایک رنک قمر
 تازہ و پاکیزہ رو صاحب تمیز بالباس خوب و زیبا اک کینز
 چہرہ اس کا گویا ہے شمع حرم قامت اس کا گلبن باغ ارم
 زلف اس کی دام راہ ساکان لعل لب .. اس کا ہے جان تشکان
 چشم اس کی چشمہ ہے فتنے کا باز خال اس کا حتم شوق پاک باز
 اک طرف بیٹھی ہے جیسے شیر مست دیکھ کر اس کو ہوئے غم میرے پست (۱۶)

حاجی صاحب نے ان اشعار میں جو گلکاریاں کی ہیں وہ یقیناً قابل ستائش ہے، کیونکہ ان میں روحانی اسرار
 بھی ہیں اور فلسفیانہ و حکیمانہ حقائق بھی، دکھل تعبیرات... ہیں اور خوبصورت تلمیحات بھی، جوش و ولولہ ہے اور دعوت فکر
 و عمل بھی، وعظ و نصیحت ہے اور درس عبرت بھی۔

تو اگر چاہے قبولیت دعا کے واسطے (نمونہ مثلث)

حاجی صاحب نے سلسلہ چشتیہ کا شجرہ اپنے مثلث اشعار میں بیان کیا ہے، جس کا آغاز یوں کرتے ہیں:

تو اگر چاہے قبولیت دعا کے واسطے عرض کرنا شاہ یوں اول خدا کے واسطے
 حمد ہے سب تیری ذات کبریا کے واسطے
 ہے درود و نعت ختم انبیا کے واسطے اور سب اصحاب آل مصطفیٰ کے واسطے
 فضل کر ہم پر الہی مجتبیٰ کے واسطے (۱۷)

ہے برا اچھا جو سمجھے آپ کو (نمونہ رباعیات)

رباعی شعری مشہور صنف رباعی بھی ہے جس میں طویل مضمون کو چار مصرعوں میں ”دریا بکوزہ“ کی طرح سمودیا
 جاتا ہے، حاجی صاحب کے اشعار میں رباعیات بھی ہیں ایک موقع پر لکھتے ہیں

ہے برا اچھا جو سمجھے آپ کو اور بالا سب سے یہ کیجئے آپ کو
 مردم دیدہ سے سیکھ امداد تو سب کو دیکھے اور نہ دیکھے آپ کو
 بلاشبہ یہ رباعی شیخ عبداللہ انصاری درویش کامل کی حسب ذیل رباعی کا کامیاب ترجمہ ہے رباعی ملاحظہ ہو:
 عیب است بزرگ بر کشیدن خود را و ز جملہ برگزیدن خود را
 از مردمک دیدہ بپایہ آموخت دیدن ہمہ کس را و ندیدن خود را (۱۸)
 تم ہو اے نور محمد خاص محبوب خدا (نمونہ نمٹس)
 تم ہو اے نور محمد خاص محبوب خدا ہند میں ہو نائب حضرت محمد مصطفیٰ ...
 تم مددگار مد امداد کو پھر خوف کیا عشق کی پرسن کے باتیں کانپتے ہیں دست و پا
 اے شہ نور محمد وقت سے امداد کا (۱۹)

کر سکے گا کیا کوئی وحدت... (نمونہ تضمین) حاجی صاحب نے حضرت ابو بکر صدیق رضی اللہ عنہ کی
 مناجات کو اپنے کلام میں ملا کر بڑی آسانی کے ساتھ نمٹس بنا دیا ہے، نمونہ ملاحظہ ہو:

کر سکے گا کیا کوئی وحدت میں تیری قیل و قال عقل بچٹ، علت و معلول ہیں راز و طلیل
 انت کاف فی مہمات و فی رزق کفیل حذ بلطوفک یا الہی من لذلک قلیل
 مُفْلِمْسٌ بِالْمُصَدِّقِ یَاتِیْ عِنْدَ بَابِکَ یَا جَلِیل

خود بہ خود ہو جائیں گے یہ درد سارے دل سے دور جتنے مقصد ہی برائیں گے الہی بالضرور ...
 یہ تڑپ، یہ بیقراری فکر بے جا ہے قصور انت شافی انت کافی فی مہمات الامور

انت خضبی، انت ربی لی نعم الوکیل (۲۰)

مذکورہ بالا تضمین سے حاجی صاحب کی توفیق شعری اور قدرت سخن کا اندازہ لگایا جاسکتا ہے کہ دوسروں کے

اشعار اور مطالب کے ساتھ جوڑ لگانا کتنا دشوار گزار عمل ہوتا ہے، پہلی رباعی کا دوسرا مصرعہ عربی میں ہے جس سے عربی زبان میں بھی آپ کی مہارت کی طرف اشارہ ملتا ہے۔

آپ کے اشعار کی کل تعداد مختلف نمونے ذکر کرنے کے بعد اب آپ کے اشعار کی کل تعداد کتنی ہے اس پر بھی کچھ روشنی ڈالی جاتی ہے، اس سلسلے میں اتنی بات ضرور ہے کہ بہ کثرت آپ کے اشعار ملتے ہیں اور آپ کے کلام کا ایک طویل ذخیرہ ہے اور بقول مرتب ”گلزار معرفت“: ”حضرت پیر و مرشد کا کلام منظوم اس کثرت سے ہے کہ اس کا احصا اور ضبط دشوار ہے، اس لئے آپ کے اشعار کی کوئی حتمی تعداد بیان کرنا ہمہ شاکہ اس سے باہر ہے، بنا بریں جو تعداد بھی ذکر کی جائے گی وہ محض ایک تخمینہ ہوگا جس میں کمی زیادتی کا پورا امکان ہے تاہم محققین نے اس سلسلے میں جو تحقیق پیش کی ہے اس سے معلوم ہوتا ہے کہ آپ کے اردو اشعار کی کل تعداد ۵۹۹۵، فارسی اشعار ۹۳ اور مجموعی تعداد ۶۰۸۸ ہے۔

حاجی صاحب اپنی تصنیفات و کلمات کے آئینے میں نثر و نظم دونوں کے نمونے اور اشعار کی مجموعی تعداد کے ذکر کے بعد اب حاجی صاحب کا تعارف ان کی تصنیفات و کلمات کے آئینہ میں کرایا جاتا ہے اور آپ کے گہر بار قلم سے نکلے ہوئے شعری اور نثری مجموعے کا جائزہ لیا جاتا ہے پھر ان پر مختصر تبصرہ بھی قلم بند کیا جاتا ہے۔

مثنوی مولانا روم حضرت حاجی صاحب کو مثنوی مولانا روم سے والہانہ لگاؤ تھا، اکثر اوقات اس کو زیر مطالعہ رکھتے اور درس دیا کرتے، بعد میں اس کی آپ نے شرح کی اور فارسی زبان میں اس پر حاشیہ چڑھایا۔

غذائے روح اس کتاب میں حکایات و واقعات کے ذریعہ اصلاح امت پر زور دیا گیا ہے، نفسانی خواہشات کی پیروی، شیطانی وساوس اور جہالت و ناخواندگی کے نتائج بیان کیے گئے ہیں، ابتدا میں حمد باری، نبی صلی اللہ علیہ وسلم کی مدحت و ثنا خوانی اور خلفائے راشدین رضوان اللہ علیہم اجمعین کے فضائل و مناقب ہیں پھر اپنے مرشد کا ذکر ہے، اس کے بعد کتاب کے نام کے مطابق روح کی غذا پر روشنی ڈالی گئی ہے اور اس سے متعلقہ تمام موضوعات پر سیر حاصل مواد فراہم کیا گیا ہے، پوری کتاب اردو نظم میں ہے، ۸۶ صفحات پر مشتمل ۱۱۶۰۰ اشعار ہیں۔

چہاد اکبر یہ ایک منظوم کتاب ہے اور کسی دوسرے شخص کی فارسی نظم کا ترجمہ ہے۔ اس کتاب میں اصلاح نفس سے متعلق مضامین بیان کیے گئے ہیں اور مثالوں سے اس کی وضاحت کی گئی ہے اس میں کل اشعار ۶۷۹ اور صفحات ۲۳ ہیں۔

مثنوی تختہ العشاق یہ بھی اردو نظم کی کتاب ہے، جس میں صفحات ۳۲ اور اشعار ۱۳۲۳ ہیں اس میں تعلق مع اللہ، معرفت الہی اور تقرب خداوندی کا طریقہ بیان کیا گیا ہے۔

درد نامہ غم ناک یہ بھی ۱۷۵ اشعار پر مشتمل ۸ صفحے کی کتاب ہے، جس میں عشق حقیقی اور جذبہ بے خودی کی ترجمانی کی گئی ہے، کتاب اتنی مؤثر اور درد ناک ہے پڑھ کر دل چوٹ کھاتا ہے اور بے تاب ہو جاتا ہے۔ حضرت

تھا نوی کی روایت کے مطابق ایک شخص یہ ”درد نامہ غم ناک“ پڑھ رہا تھا، حاجی صاحب کا گذر اس کے پاس سے ہوا تو پوچھا کیا پڑھ رہے ہو، وہ بے رخی سے پیش آیا، بعد میں جب معلوم ہوا کہ اس کتاب کو اشعار میں ڈھالنے والے یہی ہیں تو بے حد نادم و شرمسار ہوا اور عزت و احترام کا بازو آپ کے سامنے پھیلا دیا۔

ارشاد مرشد ۱۶ صفحات پر مشتمل یہ ایک مختصر اور جامع رسالہ ہے جس میں نمازوں کے بعد کے اوراد و وظائف، اثبات طریق، اثبات مجر، طریق اسم ذات، طریق ذکر پاس انفاص، ذکر اسم ذات ربانی اور لطائف ستہ کا ذکر ہے، اخیر میں چاروں سلسلوں (سلسلہ چشتیہ، قادریہ، نقشبندیہ، سہروردیہ) کا شجرہ تفصیل سے بیان کیا گیا ہے۔

ضیاء القلوب یہ کتاب سلوک و تصوف کا جوہر اور خلاصہ ہے، اپنے عنوان پر نہایت عمدہ اور جامع کتاب ہے، نماز اور تلاوت قرآن کے متعلق پیش بہا معارف بیان کیے گئے ہیں، یہ کتاب حضرت حافظ ضامن شہید کے صاحبزادہ محترم حافظ محمد یوسف کی فرمائش پر مکہ مکرمہ میں ۱۲۸۲ھ میں بزبان فارسی تحریر کی گئی اور اس کا نام مصنف نے ”مرغوب دل“ رکھا۔

وحدۃ الوجود ۷ صفحات پر مشتمل فارسی زبان میں ایک طویل مکتوب ہے، جس میں وحدۃ الوجود کے مسئلے پر سیر حاصل بحث کی گئی ہے۔

فیصلہ لغت مسئلہ حاجی صاحب کے متوسلین و مریدین کے درمیان جماعت ثانیہ، امکان نظر، امکان کذب، عدائے غیر اللہ وغیرہ عرس اور سماع وغیرہ جیسے مسائل کے درمیان نزاع ہو رہا تھا تو آپ نے یہ رسالہ تحریر فرمایا اور مذکورہ مسائل پر شرع و دہل کے ساتھ گفتگو کی۔

گلزار معرفت یہ بھی آپ کے اردو اور فارسی کلام کا مجموعہ ہے جس کو آپ کے ایک مرید و فاکیش ”میاں نیاز احمد“ نے مرتب کیا ہے جس میں ۱۳۱۹ اشعار اردو میں ۱۹۳ اشعار فارسی میں ہیں، ان اشعار میں حمد، نعت، عشق حقیقی کے متعلق غزلیات اور مدینہ منورہ میں قیام پذیری کے شوق و جذبات وغیرہ جیسے مضامین بیان کیے گئے ہیں۔

مرقوات امدادیہ یہ آپ کے مکتوبات کا مجموعہ ہے، جن کو آپ نے حضرت گنگوہی، حضرت نانوتوی، مولانا محمد یعقوب صاحب، مولانا حکیم فیاض الدین اور حاجی عابد حسین صاحبان جیسی ممتاز ترین ہستیوں اور بزرگوں کے نام تحریر فرمایا ہے۔ اس میں کل ایک سو گیارہ خطوط ہیں جس کو مولانا وحید الدین رام پوری نے مرتب کیا ہے، یہ سارے خطوط فارسی میں تھے ترجمہ کا کام جامعہ عثمانی حیدرآباد دکن کے سابق پروفیسر مولانا عبدالرحمن صاحب نے انجام دیا ہے۔

مکتوبات امدادیہ یہ بھی آپ کے خطوط کا مجموعہ ہے جن میں حضرت نانوتوی کے نام ۵۰ خطوط ہیں، ان خطوط کو آپ نے مکہ مکرمہ میں تحریر فرمایا ہے، سارے خطوط اردو میں ہیں اور بالکل آخری دور کے ہیں۔ آخری خط ۲۰ ربیع الاول ۱۳۱۷ھ کا تحریر کردہ ہے، اس کے دو ماہ بعد آپ کا وصال ہو گیا۔

آخری بات

یہ تھی اردو زبان و ادب کے فروغ کے سلسلے میں حضرت حاجی صاحب کی خدمات کی معمولی سی جھلک، اگر اہل ذوق کو آپ کے ادبی مقام پر مزید بصیرت حاصل کرنے کا شوق ہے تو انھیں آپ کی تصنیفات و کلیات کا ادب کا چشمہ لگا کر بار بار مطالعہ کرنا چاہئے، مطالعے میں جس قدر گہرائی، ژرف نگاہی اور وسعت ظنی ہوگی اسی قدر آپ کا ادبی مقام نکھر کر سامنے آئے گا، اس پر بھی اگر تسکین خاطر نہ ہو تو ملک و ملت کی مایہ ناز ہستیوں، انشا پردازوں اور صاحب لوح و قلم کی تصنیف کردہ یا ترتیب دادہ درج ذیل کتابوں اور رسالوں کو زیر مطالعہ رکھنا چاہئے: علمائے ہند کا شاعر ماضی، کرامات امدادیہ، حکایات اولیا، حکایات اکابر اسلاف، شائخ امدادیہ، علمائے حق، سوانح علمائے دیوبند، حیات امداد وغیرہ یہ اور ان جیسی دیگر کتابیں، شائقین زبان و ادب کے واسطے حضرت حاجی صاحب کی ادبی خدمات جاننے کے لیے سنگ میل ثابت ہوں گی۔

ماخذ و مراجع

- (۱) حیات امدادہ ص: ۱۸۸، از پروفیسر محمد انوار الحسن انور۔
- (۲) اردو ادب اور علمائے دیوبند، ص: ۱۳، از عبداللہ قاسمی حیدرآبادی۔
- (۳) حیات امدادہ ص: ۲۱۳، از پروفیسر محمد انوار الحسن انور۔
- (۴) ایضاً ص: ۲۱۳۔
- (۵) ارشاد مرشدہ ص: ۷، از حاجی امداد اللہ مہاجر کی۔
- (۶) سوانح علمائے دیوبند، ج: ۱، ص: ۳۷۲، از ڈاکٹر نواز دیوبندی۔
- (۷) حیات امدادہ ص: ۷، از پروفیسر انوار الحسن انور۔
- (۸) ایضاً ص: ۷۔
- (۹) ایضاً ص: ۱۸۸-۱۸۹
- (۱۰) ایضاً ص: ۷۱
- (۱۱) ندائے شاہی کا خصوصی شمارہ، نعت النبی نمبر ص: ۱۸۹۔
- (۱۲) ندائے شاہی نعت النبی نمبر ۱۸۹۔
- (۱۳) حیات امدادہ ص: ۲۱۰۔
- (۱۴) ایضاً ص: ۲۰۸۔
- (۱۵) ایضاً ص: ۲۱۰، سوانح علمائے دیوبند، ج: ۱، ص: ۳۷۳۔
- (۱۶) ایضاً ص: ۲۰۳۔
- (۱۷) حیات امدادہ ص: ۲۸۰، از پروفیسر انوار الحسن انور۔
- (۱۸) ایضاً ص: ۲۰۶۔
- (۱۹) ایضاً ص: ۱۹۳۔
- (۲۰) ایضاً ص: ۲۰۷۔